

# Nifirġu bil-festa tagħna li dejjem tnissel ferġ fostna l-Melliġin

*Christopher Bartolo*

Sagristan

Meta wieħed isemmi l-kelma “festa” ikun qiegħed jifhem ukoll kemm din tkun tisser impenn, ħsieb, responsabbiltà, xogħol, saġrificċji u tolleranza. Sa minn żmien il-qodem, il-ġranet tal-festi, b’mod speċjali dawk titulari, dejjem kienu jiem li jkunu mistennija minn kulhadd. Però l-festi ma jsirux waħedhom imma jkunu organizzati b’ħafna xogħol u ħidma minn ħafna nies u li s-saġrificċji ma jonqsux. Dan jgħodd għall-festi kollha li jsiru f’għieħ il-Mulej Ġesù, ad unur l-Omm tagħna Marija kif ukoll f’għieħ il-qaddisin Martri u Vergni li jkunu għexu ħajja eżemplari f’din id-dinja.

Il-knejjes kollha f’kull belt u raħal f’Malta u Għawdex huma kollha ddedikati lil xi qaddis jew qaddisa u għalhekk dawn kollha jiċcelebraw il-festa tal-patrun jew patrana. Il-festi jikkonsistu fl-attivitajiet li jsiru fil-knisja u anke dawk li jsiru barra. Naturalment, il-qofol ta’ kull festa huma l-funzjonijiet li jsiru fil-knejjes sbieħ tagħna, wirt missirijietna li għandna ngħożżuhom u nieħdu ħsiebhom b’imħabba kbira. Il-festi Maltin huma wkoll marbutin ma’ tradizzjonijiet antiki li writtinhom mingħand dawk ta’ qabilna wkoll.

## Festa reliġjuża u liturġika

Il-festa li niċcelebraw fil-Melliġha tfakkarna fit-twelid tal-Vergni Ommna Marija u omm Sidna Ġesù Kristu. Sa minn disat ijiem qabel, il-knisja tidda tippreparana għal din il-festa biex nithejjew sewwa għaliha. Dan iż-żmien jissejjaħ in-novena u kull gurnata ta’ dawn id-disat ijiem, il-knisja tiddedikah lil xi kategorija ta’ nies, fosthom il-familji, l-anzjani u l-morda, iż-żgħażaġħ, it-tfal, il-membri tal-għaqdiet reliġjużi, il-kleru u r-reliġjużi, membri tal-għaqdiet ċiviċi, l-emigranti u l-benefatturi.

Il-qofol tal-festa jintlaħaq lejlet u nhar il-festa. Lejlet il-festa ssir it-Translazzjoni tar-relikwa tal-Madonna u l-Għasar Solenni. Imbagħad nhar il-festa fil-ghodu, il-qniepen sbieħ tal-knisja jdoqqu moti bhala stedina għall-quddiesa solenni

kkonċelebrata mill-Arċipriet tagħna l-Kan. Dun Joe Caruana flimkien mal-kleru tal-parroċċa. Waqt din il-quddiesa, jintiseg il-paniġierku minn xi saċerdot li jkun ġie mistieden sabiex jagħmel xi riflessjonijiet fuq il-ħajja tal-Madonna sa minn qabel it-twelid tagħha. Fil-ghaxija jerga’ jsir l-Għasar Solenni u immedjatament wara toħroġ il-purċissjoni fejn il-qofol tagħha jintlaħaq meta l-istatwa tal-Bambina tasal fil-pjazza maestuża tagħna. Id-daqq u l-kant waqt il-funzjonijiet ta’ lejlet u nhar il-festa fil-knisja jsiru mill-Kor u Orkestra Marija Bambina. Il-purċissjoni bl-istatwa tal-Bambina huwa mument mill-aktar qawwi għall-komunità tagħna għaliex kemm mal-ħruġ tal-vara kif ukoll qabel id-dhul tagħha lura fil-knisja, kulhadd jibda jċapċap u jingħaqad fit-talb lil Ommna Marija sabiex tidhol għalina f’kull haġa li jkollna bżonn u biex iżzomm il-ħarsa tagħha fuqna l-Melliġin. Għall-grazzja t’Alla, ħafna nies għadhom jipparticipaw kemm fil-funzjonijiet fil-knisja kif ukoll fil-purċissjoni.

## Festa soċjali

Matul il-ġranet tal-festa jkunu organizzati wkoll attivitajiet soċjali jew kif konna nsibuhom fl-antik il-festi ta’ barra. Dawn l-attivitajiet isiru fit-toroq, fil-pjazza u anke fil-każini li għandna fir-raħal tagħna. L-iktar attivitajiet popolari li jsiru huma dawk li jkunu organizzati bis-sehem taż-żewġ każini tal-baned tagħna, il-Banda La Vittoria u l-Banda Imperial li jagħtu sehem kbir billi jferrġu lill-komunità tagħna bil-marċi brijużi mat-toroq u anke fil-pjazza tar-raħal. Matul l-aħħar snin, iż-żewġ baned u anke l-Kor u Orkestra Marija Bambina bdew itellgħu programm mużikali fl-okkażjoni tal-festa tal-Bambina wkoll.

Aspett ieħor importanti matul il-ġranet tal-festa huwa l-logħob tan-nar. L-ispettakli sbieħ tan-nar tal-ajru ta’ lejlet u nhar il-festa jkomplu jsebbħu l-atmosfera ferreħija li tkun qegħda tirrenja fir-raħal tagħna. Anke n-nar tal-art (jew kif inhu magħruf iċ-

ċiġġifogu) ta' lejlet il-festa jkun ferm mistenni minn dawk prezenti fil-pjazza. Ħafna nies minn barra l-Mellieħa jiġu jżuruna sabiex huma wkoll igawdu dan l-ispettaklu tan-nar tal-ajru u tal-art.

Sa xi snin ilu, anke fiż-żmien li jien kont diġà sagristan tal-knisja arċipretali tal-Mellieħa, nhar lejlet il-festa kont tisma' u tara xi għannejja jgħannu għana Malti u kienu jdumu sas-siġhat bikrin ta' nhar il-festa. Dan l-għana kien jiġbed hafna nies, fosthom hafna Għawdxin, li mbagħad kienu jibqgħu għall-quddiesa tal-4.00 ta' filgħodu u nista' ngħid li l-knisja kienet tkun ippakkjata bin-nies. B'xorti ħażina, din it-tradizzjoni f'dawn l-aħħar snin naqset hafna.

### Festa tant għażiża u għall-qalb il-Melliħin

Sa minn żmien ilu, il-festa tagħna kellha popolarità kbira mal-Maltin u l-Għawdxin kollha. Apparti li l-festa tal-Vitorja dejjem kienet festa pubblika, il-Mellieħa huwa raħal sabiħ u għandu pjazza kbira u maestuża. Barra minn hekk, in-nies japprezzaw li l-festa ssir fil-kwiet, b'dinjità u rispettt lejn xulxin.

Minkejja li l-Vitorja hija waħda mill-aħħar festi tal-istaġun, hafna nies xorta jattendu għaliha. L-attenzenza fil-Mellieħa dejjem tkun tajba, anke għall-fatt li l-Mellieħa huwa post turistiku u t-turiżmu fil-bidu ta' Settembru jkun għadu fl-aqwa tiegħu.

Din is-sena, għalina l-Melliħin hija festa speċjali għaliex din is-sena l-istatwa helwa tal-Bambina, li tant ħadmu u stinkaw missirijietna sabiex jakkwistawha, għaddiet minn proċess ta' restawr. Dan ir-restawr fuq il-vara sar fuq ix-xewqa tal-Arċipriet flimkien mal-kleru, il-Kunsill Pastoral Parrokkjali, l-għaqdjet Mellihin u anke l-komunità Mellihija kollha. Id-deċizzjoni li jsir ir-restawr ittiehdet is-sena l-oħra wara l-festa u, malli thabbar,

dan il-proġett gie milqugħ b'ħafna entużjażmu. Il-fondi kollha biex seta' jsir ir-restawr ingabru kollha mill-benefatturi tal-parroċċa. Xieraq li ngħidu prosit lill-Arċipriet Kan. Dun Joe Caruana, lill-kleru u lill-komunità Mellihija kollha tal-kooperazzjoni li wrew f'din il-biċċa xogħol delikata. Prosit ukoll lir-restawraturi li għamlu x-xogħol b' mod professjonali u b'ħafna reqqa u li gie apprezzat minn eluf ta' nies li ġew jaraw din l-istatwa meqjuma fil-knisja tagħna.

### Ringrazzjament Personali

Minn ċkuniti minn dejjem kont imrobbi mill-ġenituri tiegħi sabiex napprezza u nuri rikonoxximent ta' dak kollu li jsir fil-lokalità tagħna. U naturalment anke dak kollu li jsir fil-knisja tagħna. Għall-grazzja t'Alla jien dejjem apprezzajt il-ħidma u x-xogħol ta' ħaddieħor u hekk għamlu eluf ta' nies li matul is-snin li ilni nagħti s-servizz tiegħi bħala sagristan.

Għalhekk nixtieq niringrazzja u nuri l-apprezzament tiegħi lill-President, is-Segretarju u l-membri kollha tal-kumitat tal-Banda Imperial. Nixtieq ngħid li mill-ewwel ġurnata li ġejt maħtur sagristan fl-1976, il-presidenti u l-membri taż-żewġ soċjetajiet tal-banda flimkien ma' hafna soċjetajiet oħrajn kienu ġew il-knisja sabiex jawgurawli u jwegħduni s-sapport u l-għajnuna tagħhom fil-ħidma tiegħi. Dan il-patt ta' għajnuna, rispettt u ħbiberija minn din is-soċjetà mużikali baqa' jinżamm u dejjem jiġi rreċiprokat.

Nagħlaq billi nhegġegħ lill-irġiel, nisa u żgħażaġħ sabiex jibdedw jinteressaw rwieħom sabiex jibdedw jagħtu kontribut bit-talenti u l-ħiliet tagħhom sabiex fil-futur nibqgħu nsibu nies iddedikati sabiex jibqgħu jiġu organizzati l-attivajiet kollha li hemm bżonn biex jibqa' jkollna festa sabiħa reliġjuża u Maltija kif inhi llum.

Il-festa t-tajba lil kulhadd. Viva Marija Bambina.

## MARK TALIANA GARDENER

*For professional gardening,  
maintenance & landscaping*

**Mob: 7783 0983**

